

ठळक बातम्या

- तंत्रज्ञानामध्ये इतर क्षेत्रांप्रमाणेच पशुवैद्यकीय औषधं आणि उपचारांमध्ये क्रांतिकारी बदल घडवून आणण्याची क्षमता असल्याचं राष्ट्रपतीचं प्रतिपादन
- केंद्रीय अर्थमंत्री निर्मला सीतारामन आजपासून तीन देशांच्या दौऱ्यावर
- महाराष्ट्र विधिमंडळाचं पावसाळी अधिवेशन मुंबईत सुरु/ पहिल्या दिवशी ५७ हजार ५०९ कोटी ७१ लाख रुपयांच्या पुरवणी मागण्या सादर
- रेल्वेचा आरक्षण तक्ता आता रेल्वेगाडी सुटण्याच्या आठ तास आधी तयार करण्याच्या रेल्वेमंत्र्यांच्या सूचना
- अमेरिकन खुल्या बॅडमिंटन स्पर्धेचं विजेतेपद भारताच्या आयुष शेटीनं पटकावलं

आणि

- युरोपात उष्णतेची लाट

<><><><>

तंत्रज्ञानामध्ये इतर क्षेत्रांप्रमाणेच पशुवैद्यकीय औषधं आणि उपचारांमध्ये क्रांतिकारी बदल घडवून आणण्याची क्षमता असल्याचं प्रतिपादन राष्ट्रपती द्रौपदी मुर्मू यांनी केलं. त्या आज उत्तर प्रदेशात बरेली इथे पशुवैद्यकीय संशोधन संस्थेच्या दीक्षांत समारंभाला संबोधित करत होत्या. तंत्रज्ञानाच्या वापरामुळे पशुवैद्यकीय रुग्णालयांना सक्षम बनवता येईल, असंही त्या यावेळी म्हणाल्या.

प्राण्यांची सेवा करणं ही नैतिक जबाबदारी असून पशुवैद्यांना त्यांच्या कामाप्रति वचनबद्ध राहावं असं आवाहनही त्यांनी केलं. तसंच, त्यांनी ग्रामीण भागात पशुवैद्यकीय सेवा सुलभरित्या मिळण्याचं महत्त्वही अधोरेखित केलं. प्राण्यांना वेळेवर वैद्यकीय उपचार देण्यासाठी गावोगावी पशु आरोग्य मेळावे नियमितपणे आयोजित करण्याचा सल्लाही त्यांनी यावेळी दिला.

<><><><>

केंद्रीय अर्थमंत्री निर्मला सीतारामन आजपासून स्पेन, पोर्तुगाल आणि ब्राझीलच्या दौऱ्यावर जाणार आहेत. येत्या ५ जुलैपर्यंत हा दौरा नियोजित आहे. स्पेन दौऱ्यात त्या संयुक्त राष्ट्रांनी आयोजित केलेल्या विकासासाठी वित्तपुरवठा या विषयावरच्या चौथ्या आंतरराष्ट्रीय परिषदेत सहभागी होतील आणि निवेदन देतील. या परिषदेत विविधी मुद्द्यांवर चर्चा होणार असून शाश्वत विकास उद्दिष्टांची अंमलबजावणी आणि आंतरराष्ट्रीय वित्तीय व्यवस्थेतल्या सुधारणा यांचा त्यात समावेश असेल. त्यानंतर सेव्हील इथे होणाऱ्या आंतरराष्ट्रीय व्यवसाय नेतृत्व शिखर परिषदेतही त्या सहभागी होणार आहे. त्या दरम्यान, त्या जर्मनी, पेरू आणि न्यूझीलंडच्या विविध मंत्र्यांच्या तसंच, यूरोपीयन इन्वेस्टमेंट बँकेच्या अध्यक्षांची भेट घेणार आहेत.

पोर्तुगालच्या दौऱ्यात त्या पोर्तुगालच्या अर्थमंत्र्याबरोबर द्विपक्षीय बैठक घेतील. तसंच, पोर्तुगालमधला भारतीय समुदाय आणि प्रमुख गुंतवणूकदारांशीही त्या संवाद साधतील. ब्राझील दौऱ्यात त्या न्यू डेव्हलपमेंट बँकेच्या दहाव्या वार्षिक बैठकीला संबोधत करणार आहेत. ब्रिक्स अर्थमंत्री आणि मध्यवर्ती बँकांच्या गव्हर्नर्सच्या रिओ दी जेनेरो इथे होणाऱ्या बैठकीला त्या उपस्थित राहतील.

<><><><>

महाराष्ट्र विधिमंडळाच्या पावसाळी अधिवेशनाला आज प्रारंभ झाला. आजच्या पहिल्या दिवशी विधानसभेच्या कामकाजाला सुरुवात झाल्यानंतर मुख्यमंत्री देवेंद्र फडणवीस यांनी सभागृहाला मंत्र्यांचा परिचय करून दिला. त्यानंतर विविध अध्यादेश सभागृहाच्या पटलावर ठेवण्यात आले. अर्थमंत्री अजित पवार यांनी ५७ हजार ५०९ कोटी ७१ लाख रुपयांच्या पुरवणी मागण्या सभागृहासमोर ठेवल्या. दोन्ही सभागृहांनी संमत केलेल्या विधेयकांना राज्यपालांची अधिसंमती मिळाल्याची घोषणा विधानसभेचे अध्यक्ष राहुल नार्वेकर यांनी केली. त्यानंतर त्यांनी तालिका सदस्य म्हणून अमित साटम, किशोर पाटील, सुलभा खोडके, चेतन तुपे, नितीन देशमुख, संजय मेश्राम, अभिजित पाटील, समीर कुनावार आणि समाधान आवताडे यांची नियुक्ती केली. त्यानंतर संबंधित मंत्र्यांनी विविध शासकीय विधेयकं सभागृहासमोर ठेवली.

यानंतर, माजी आमदार रोहिदास देशमुख, विख्यात खगोलशास्त्रज्ञ डॉ. जयंत नारळीकर, मार्क्सवादी कम्युनिस्ट पक्षाचे ज्येष्ठ नेते लहानू कोम आणि समाजसेविका डॉ.

आकाशवाणी मुंबई
राष्ट्रीय बातमीपत्र - दुपारी १.३० वाजता
३० जून २०२५ - सोमवार

श्रद्धा टापरे यांच्या निधनाबद्दल शोकप्रस्ताव विधानसभा अध्यक्ष राहुल नार्वेकर यांनी मांडला आणि सर्व सदस्यांनी दोन मिनिटं स्तब्ध राहून तो संमत केला. त्यानंतर सभागृहाचं कामकाज दिवसभरासाठी तहकूब करण्यात आलं.

<><><><>

विधिमंडळाच्या कामकाजाला सुरुवात होण्यापूर्वी मुख्यमंत्री देवेंद्र फडणवीस, उपमुख्यमंत्री एकनाथ शिंदे आणि अजित पवार यांनी विधान भवन प्रांगणातल्या छत्रपती शिवाजी महाराजांच्या पुतळ्याला पुष्पहार अर्पण करून अभिवादन केलं.

दरम्यान, विरोधी पक्षाच्या सदस्यांनी मराठीच्या मुद्द्यावरून विधान भवनाच्या पायऱ्यांवर निदर्शन केली. त्यानंतर सदस्यांनी छत्रपती शिवाजी महाराजांच्या पुतळ्याला अभिवादन केलं. विधान परिषदेचे विरोधी पक्षनेते अंबादास दानवे, शिवसेना उद्धव बाळासाहेब ठाकरे पक्षाचे आमदार आदित्य ठाकरे, राष्ट्रवादी काँग्रेस शरदचंद्र पवार पक्षाचे रोहित पवार, जितेंद्र आव्हाड आणि इतर यावेळी उपस्थित होते.

<><><><>

रेल्वेचा आरक्षण तक्ता आता रेल्वेगाडी सुटण्याच्या आठ तास आधी तयार करण्यात यावा अशा सूचना रेल्वेमंत्री अश्विनी वैष्णव यांनी रेल्वेमंडळाला दिल्या आहेत. हा नियम टप्प्याटप्प्याने लागू होईल. यामुळे आरक्षणाच्या प्रतिक्रियादीत असलेल्या प्रवाशांना दिलासा मिळेल आणि प्रवासाकरता इतर पर्यायांचा विचार करता येईल. अशी माहिती रेल्वे मंत्रालयाने दिली. भारतीय रेल्वे पुढील महिन्याच्या १ तारखेपासून आयआरसीटीसी वेबसाइट आणि मोबाइल ॲपवर फक्त अधिकृत वापरकर्त्यांनाच तत्काळ तिकिटे आरक्षित करण्याची परवानगी देईल. या वर्षी जुलैच्या अखेरीस तात्काळ आरक्षणासाठी ओटीपी-आधारित प्रमाणीकरण केले जाईल, अशी माहितीही मंत्रालयानं दिली.

<><><><>

अमेरिकन खुल्या बॅडमिंटन स्पर्धेचं विजेतेपद भारताच्या आयुष शेटीनं पटकावलं आहे. हे त्याचं बीडब्ल्यूएफ वर्ल्ड टूर स्पर्धेतलं पहिलं पदक आहे. तर भारताला परदेशात पुरुष एकेरीत दोन वर्षांनंतर विजेतेपद मिळालं आहे. आयोवा राज्यातल्या कौन्सिल ब्लफ्स इथं काल झालेल्या अंतिम सामन्यात त्याने कॅनडाच्या ब्रायन यांगचा २१-१८, २१-१३ असा पराभव केला.

आकाशवाणी मुंबई
राष्ट्रीय बातमीपत्र - दुपारी १.३० वाजता
३० जून २०२५ - सोमवार

महिला एकेरीत तन्वी शर्माला मात्र उपविजेतेपदावर समाधान मानावं लागलं. अमेरिकेच्या बेइवेन झांगबरोबर तिला २१-११, १६-२१, २१-१० असा पराभव पत्करावा लागला. तथापि बीडब्ल्यूएफ वर्ल्ड टूर स्पर्धेच्या अंतिम फेरीत पोहोचलेली सर्वात कमी वयाची भारतीय खेळाडू ठरण्याचा विक्रम १६ वर्षीय तन्वीच्या नावे जमा झाला आहे.

<><><><>

टेनिस जगतातल्या प्रतिष्ठित विम्बल्डन स्पर्धेला आजपासून प्रारंभ होत आहे. १३ जुलैपर्यंत चालणाऱ्या या स्पर्धेत विद्यमान विजेता कार्लोस अल्कराज, नोवाक जोकोविच या खेळाडूंंसह चार भारतीय टेनिसपटू सहभागी होत आहे. यामध्ये रोहन बोपण्णा, युकी भांबरी, ऋत्विक् बोलिपल्ली आणि श्रीराम बालाजी यांचा समावेश आहे. हे सर्वजण आपापल्या परदेशी जोडीदारांसोबत पुरुष दुहेरीत खेळणार आहेत.

<><><><>

युरोपात सध्या उष्णतेची लाट आली असून ठिकठिकाणी तापमापकातला पारा नवनवे उच्चांक गाठत आहे. दक्षिण स्पेनमध्ये पाऱ्याने ४६ अंशांची कमाल पातळी गाठली आहे. पोर्तुगाल, इटली आणि क्रोएशियात ठिकठिकाणी उष्णतेचे रेड अलर्ट देण्यात आले आहेत. युरोपात हा आतापर्यंतचा सर्वात उष्ण जून महिना ठरण्याची शक्यता तज्ज्ञ व्यक्त करीत आहेत. लंडनमध्ये आज तापमान ३५ अंशापर्यंत पोहोचण्याची शक्यता आहे.

<><><><>

मुसळधार पावसामुळे उत्तराखंड मधल्या चार धाम यात्रेवर टाकण्यात आलेले तात्पुरते निर्बंध काढण्यात आले असल्याची माहिती गढवालचे आयुक्त विनय पांडे यांनी दिली आहे. त्याबरोबरच जिल्हाधिकार्यांना यात्रा मार्गावर हवामानाच्या परिस्थितीनुसार वाहनांच्या हालचालींवर लक्ष ठेवण्याचे निर्देश दिले आहेत.

दोन दिवसांपासून सतत होणाऱ्या पावसामुळे राज्यातल्या प्रमुख नद्यांच्या पाण्याच्या पातळीत लक्षणीय वाढ झाली आहे. यात्रा मार्गावरचे ढिगारे साफ करण्यासाठी यंत्रे आणि कामगार घटनास्थळी कार्यरत असले तरी सतत होणाऱ्या पावसामुळे कामात व्यत्यय येत आहे.

हिमाचल प्रदेशमध्येही संततधार होणाऱ्या पावसामुळे जनजीवन विस्कळीत झालं आहे. आतापर्यंत पावसामुळे झालेल्या दुर्घटनांमध्ये ३९ जणांचा मृत्यू झाला असून ४ जण

आकाशवाणी मुंबई
राष्ट्रीय बातमीपत्र - दुपारी १.३० वाजता
३० जून २०२५ - सोमवार

बेपत्ता आहेत. तर भूस्खलनामुळे १२९ रस्ते वाहतुकीसाठी बंद आहेत. पूरसदृश परिस्थिती निर्माण होण्याची शक्यता असल्याने नद्या आणि ओढ्यांजवळ जाऊ नका, अनावश्यक प्रवास टाळा असे इशारे प्रशासनानं दिले आहेत.

<><><><>

भारतीय हवामान विभागाने आज झारखंड, अरुणाचल प्रदेश, आसाम, मेघालय, नागालँड, मणिपूर, मिझोराम, त्रिपुरा, पश्चिम बंगाल आणि सिक्कीमध्ये काही ठिकाणी अतिमुसळधार पावसाचा इशारा दिला आहे. तर महाराष्ट्र, गोवा, ओदिशा, बिहार, मध्य प्रदेश, छत्तीसगढ, दिल्ली, चंदीगढ, आणि हिमाचल प्रदेशमध्ये काही ठिकाणी मुसळधार पाऊस पडण्याची शक्यता वर्तवली आहे.

<><><><>

कोविड १९ च्या पार्श्वभूमीवर २०२० मध्ये स्थगित करण्यात आलेली कैलास मानसरोवर यात्रा आजपासून सुरू होत आहे. सिक्कीममधल्या नाथुला खिंड आणि उत्तराखंडमधल्या लिपुलेख खिंड मार्गावरून ही यात्रा सुरू होणार असून जून, जुलै आणि ऑगस्टपर्यंत ही यात्रा सुरू राहणार आहे, अशी माहिती परराष्ट्र मंत्रालयाने दिली आहे. तसंच यात्रेकरूंच्या सुरक्षिततेसाठी सिक्कीम सरकार केंद्र सरकारच्या मदतीनं पायाभूत सुविधांमध्ये वाढ करेल असंही सांगितलं आहे.

//<><><><>//